

# ፫ይ ሰንበት ዘጽጌ

ጥቅምቲ 13 2015 ዓ.ም. (10/27/2022)

ትሕትናን ጸሎትን ካብ ማርያም ንምሃር

**መዝሙር:** ወመኑ መሓሪ ዘከማከ... ከማኻ ዝበለ መሓሪ መንኣሎ፤ ምስ ኖኅ ኪዳን ዘጽናዕካ፤ ንደቂ እስራኤል መና ዘውረድካሎም፤ ንምድሪ ብዕምባታት ዘገጽካ፤ ሰማይን ምድርን ዝፈጠርካ ፀሓይን ምድርን ዘሰናዶኻ፤ ኩሉ ኣባኻ ተስፋ ይገብር፤ ከማኻ መሓሪ መን ኣሎ።

**ንባባት:** 2ጢ.መ 4:6-18፤ 1ዮሐ 1:1-ፍ፤ ግ.ሓ. 7:23-30፤ ሉቃስ 18:9-14

**ስንክት:** ጻድቅስ ከመ በቀልት ይፈሪ ወይበዝኅ ከመ ዘግባ ዘሊባኖስ ትኩላን እምንቱ ውስተ ቤተ እግዚአብሔር።

ኣብ ናይ ሎሚ ሳልሳይ ሰንበት ዘጽጌ ንኣምላኽ ብማርያም ገርና ክንቀርቦ ከሎና ዝቐረበን ዝሓሸን ከም ዝኾነ ክነስተንትን። ኣምላኽ መሓሪ እዩ ምስ ኖኅ ኪዳን ዝኣቶኻ ንደቂ እስራኤል መና ዘውረድካሎም ከማኻ ዝበለ መሓሪ መን ኣሎ ኩሉ ኣባኻ ይጽበ እናበለ ናይ ሎሚ ሰንበት መዝሙር ሕያውነትን ልግስናን ኣምላኽ ኣብ ሕይወት ሰባት ክንደይ ቅሩብ ከም ዝኾነ እሞ ከምኡ ንሕና ነቲ ብኣምላኽ ዝተዋህበና ኣብ ድሕነትናን ድሕነት ካልኣትን ክነውዕሎ ይነግረና። ምሕረት ድሕሪ ተዋሂቡካ ንእኡ ስዝብን ንሰኻ እውን ክትገብሮ ዘሎካ ነገር የዘኻኽረካ። መጀምርያ ተዋሂብካ ኣሎኻ ስለዚ ዘሎካ ናትካ ኣይኮነን ንኻልእ ክትህብ ግድን እዩ ከመይ ዝተዋህበካ ክትህብ እዩ። ሰብ ክህብ ወይ ክገብር ዘጸግሞ ንዝተዋህቦ ናተይ ክብል እንከሎ እዩ።

ማርያም ናይ ኣምላኽ ልኡኽ ኩሉ ምስ ኣበሰራ ከም ዝበላክኒ ይኹን እናበለት ሕይወታ ንድላይ ኣምላኽ ክፉት ገራቶ። ኣምላኽ ኣብኡ ድለቱ ክገብር ንርእሳ ንኣምላኽ ክፍቲ ኮይና። ኩሉ ዘሎኒ ናትካ እዩ ኣብ ኣገልግሎትካ ኣውዕሎ ኣሎኹ ክትብል ክኢላ። ንማርያም ክንሓስብ ከሎና እዚ ክንምሃር ኣሎና። ሕይወትና ንኣገልግሎትን ንድለት ኣምላኽን ስንድው ክንገብሮ። ብወገን ኣምላኽ ተገራልና ኣሎ ተሪፉ ዘሎ ናታትና መልሲ እዩ። ገለና ምናልባት ድሮ ክንምለስ ጀሚርና ንህሉ ገለ ግን ጌና ኣይጀመርናን ስለዚ ሎሚ ንሕሹኽታ ኣምላኽ ክንምልስ ባይታ ጠቲሒ ኣሎ።

ንኣምላኽ ከም ማርያም ዝደልዮ ክንምልሰሉ መጀመርያ ምስኡ ምዕላል ናቱ ድለትን መገድን ክንፈልጥ ኣሎና። ኣብ ገለ እዋናት ጥራሕ እንዕልሎ ኣብ ገለ ምስ ገጠመና ጥራሕ እንዛረቦ እንተኾና ዘረብኡ ድለቱ ክንርዳእ ከጸግመና እዩ። ሓደ ካብቲ ንማርያም ፍልይቲ ዝገብራ ንዘረባ ኣምላኽ ኣብ ምድሪ ኣውዲቓ ኣይትፈልጥን እዚ ክብሪ የውህባ። ኩሉ ጊዜ ድላይካ ይኹን ብሃሊት እያ። ወዳ ኣብ መስቀል ከመውት እንከሎ ኣየንጸርጸረትን ምኽንያቱ ድሮ ድለት ኣምላኽ ትፈልጥ ነራ። ዓርቢ ስቕለት ንኣኣ ከም ትያትር እዩ ነሩ። ኣብዚ ኹሉ ዘብጽሓ ሕይወታ በቲ ኣምላኽ ዝደልዮ ስለ ዝመርሐት እዩ።

ትሕትና ንኹሉ ክትርኢ ከምኡ ንክትርድኦ ዘጸግሞ ነገር ክትርዳእ ዕድል ይኸፍተልካ። ሓደ ሰብ ትሕትና ዘልኦ ክኸውን እንከሎ ኣብ ክፍኣት ወይ ኣብ ውድቀት ቀልጢፉ ኣይኣቱን እዩ። ናይ ምስትውዓል ክእለትን ንርእሱ መሊኹ ምኽኣልን ዓቕሚ ኣልኦ። ንኹሉ ብትዕግስቲ ይሓልፎ ሽዑ

ነቲ ጸበባ ይሓልፎ። ኩኖ ጸልማት ብርሃን ከምዘሎ ይርኢ። ትሕትና ዝጎድሎ ሰብ ግን ኣብቲ ከባቢኡ ዘሎ ጥራሕ እዩ ዝርኢ ሽቡ ዘይድለ መገዲ ይሕዝ። ትሑት ሰብ ንርእሱ ኣብ ትሕቲ እግዚአብሔር ገሩ ስለ ዝርእያ ዓይኑ ቋሕ ኣየብልን እዩ ኩሉ ጊዜ ኣብ ምስማዕ እዩ ዘድህብ። ትሑት ሰብ ክፉእን ጽቡቕን መምዩ ክፈልጥ ኣየጸግሞን እዩ።

ትሕትና ዝለበሰ ሰብ ጸሎት ክገብር ኣየጸግሞን እዩ። ንኣምላኽ ኣብ ልቡ ቦታ ክህብ ስለ ዘየጸግሞ ምስኡ ክሳተን ክልምንን ይኸእል። እንተኾነ ክጥንቀቅሉ ዝግብኦ ነገራት ኣሎ። ናይ ሎሚ ወንጌል ብዛዕባ ሓደ ፈሪሳውን መጸበሓውን ይዛረብ ። እቲ ፈሪሳዊ ሕይወቱ ዝመርሓሉ ኣገባብ እናጠቐሰ መረጋገጺ የቐርብ። ሕጊ ናይ ኣይሁድን ትእዛዛት እግዚአብሔርን የኸብር። ኩሉ ሓደ ጥዑይ ኣይሁዳዊ ክገብሮ ዝግበኦ ይገብር ይጸውም ምጽዋት ይህብ ኩሉ ሥርዓት ይፍጽም። እንተኾነ ኣምላኽ ምስኡ ኣይኮነን። ስለምንታይ? ምኽንያቱ እዚ ሰብ ንርእሱ ቀዳምነት ይህብ ኩሉ ናቱ ዘበለ ኣብ ጥቕሚ ርእሱን ንሱ መን ምዃኑን ዘተኮረ እዩ ኣምላኽ ንኣኡ ካልኣዊ እዩ። **ኣምስግነካ ኣሎኹ ኦ ኣምላኽ ከም ካልኣት ዘይገበርካኒ ብፍላይ ከምዚ መጸበሓዊ ዘይገበርካኒ እናበለ ጸልዩ።** ብኻልእ ኣዘራርባ እግዚአብሔር ክትሕጎስ ኣሎካ ኣነ ንኹሉ ሕግኻ ስለ ዝሓለኹ እናበለ መን ምዃኑ ገሊጹ። ክጸውም ምጽዋት ክህብ እንከሎ ንኣምላኽ ስለ ዘፍቀረ ኣይኮነንን እንታይድኦ ንርእሱ ስለ ዘፍቀረ። ንርእሱ ልዕሊ ኹሉ ስለ ዝረኣየ። ኣምላኽ ከምዚ ዝኣመሰሉ ብዙሕ ጊዜ ስለ ዘይርኢ ክሕጎስ ኣልኦ ብፍላይ ብዙሓት ከምቲ መጸበሕዊ ስለ ዝኾኑ።

ናይ እዚ ፈሪሳዊ ቀንዲ ጸገም ናይ ኩሉ ምንጪ እግዚአብሔር ምዃኑ ስለ ዝዘንግዔ እዩ። ብዘይ ኣምላኽ ሓንቲ ክገብር ኣይምኽኣለን። ግን ኣብ ነፍሱ ጥራሕ ኣተኩሩ።

ኣብ ሕወትና ብዙሕ ፈሪሳውነት የጥቅዓና እዩ ንርእስና ነልዕል ንኹሉ ዝሃበ ኣምላኽ ንርስዮ ንኹሉ ብናትና ክእለትን ጸዕርን ዝመጸ ገርና ነቐርቦ ሽቡ ትዕቢት ንዕቀት ኩሉ ኣንነት የጥቅዓና ንኣምላኽን ንሓውናን ክንርኢ የጸግመና። ኣብቲ እንገብሮ ሰናይ ጥራሕ ንጥምት ንኣምላኽ ኣይንጥምቶን ኣብኡ እቲ ጸገም ይጅምር። ኣምላኽ ቦታ ኣይረክብን ኣብ መጨረሻታ ንኸፉእ ከም ጸቡቕ ገርና ክንርኢ ንግደድ።

ቅዱስ ጳውሎስ በቲ ዝገበሮ ይምካሕ ሰናይ ገድሊ ተጋዲለ ጉያይ ፈጺመ ንዝተሰናደወለይ ኣኸሊል ክቐበል ቀሪብ ኣሎኹ ከብል እንከሎ ካብ ትዕቢት ወይ ፈሪሳውነት ኣይኮነን። እዚ ኸኣ መጀመርያ ንኹሉ ዝፈጸሞ ግብሪ ብጸጋ ኣምላኽ ከምዝገበሮ ይእመን። ኣነ ኮይነዮ ዘሎኹ ኩሉ ብጸጋ ኣምላኽ እዩ ይብል። ካልኣይ ኩሉ ሓይሉ ዓቕሙ ኣውጽእዎ ንርእሱ ዘይኮነ ምእንቲ ኣምላኽ ካልኣት ምእንቲ ፍቕሪ ክርስቶስ ርእዮም መታን ክኸእሉ።

ብኻልእ እቲ መጸበሓዊ ሓጢአተኛ፣ ብርግጽ ሕጊ ኣይሁድ ኣይሓለወን፣ መኸፈሊ ሓረግ እዩ ነሩ ሥርሑ። ንባዕዳውያን ገዛእቲ እና ኣገልገለ ንህዝቡ ቀረጽ እና ኣኸፈለ ንህዝቡ ዝጨቆነ እዩ። ብርግጽ ሓጢአተኛ እዩ። ኣብ ቅድሚ ኣምላኽን ሰብን ክቐውም ዘይግብኦ ገሩ ንነፍሱ የቐርባ፣ ሽቡ ኣምላኽ ይፈትዎ፣ ኢየሱስ ከም ዝበሎ ንቤተመቐደስ ክሓድግ እንከሎ ጸዲቐ ተመልሰ ይብል።

ኣምላኽ እዚ መጸበሓዊ ኣብ ኃጢአቱ ስለ ዝተኣመነ ኣምላኽ ተቐቢሊዎ። ባዕሉ ሓንቲ ክገብር ከም ዘይክእል ይፈልጥ ነሩ ኣምላኽ እንተዘይሓገዞ ሓንቲ ክገብር ከምዘይክእል ይፈልጥ ነሩ። **ኦ ኣምላኽይ ንኣይ ንሓጢአተኛ ምሓረኒ** እናበለ ጸልዩ። ኣምላኽ ከምዚ ገሩ ብትሕትና ዝቐረበ ንሓቂን ንኃጢአቱን ዘላለየ ክሕግዝ ቀልጢፉ ይመጽእ።

ኃጢአተኛታት ከምዝኾና ድሕሪ ተአሚና ዝግበዩ ህያብ እዩ። ቅዱስ ዮሐንስ ኣብ ቀዳመይቱ መልእኽቱ ምስኡ ኅበረት ኣሎና እናበልና ኣብ ጸልማት እንተ ነበርና ንሕሱ ሓቂ እውን ኣይንገብርን ኢና ዘሎና. . . . ኃጢአት የብልና እንተበልና ንገዛእ ርእሰና ንጥብር ኣሎና እታ ሓቂ እውን ኣባና የላን (1ዮሐ 1:6፥8)። ጸገም ናይ እቲ ፈሪሳዊ እዚ እዩ ነሩ ንኣምላኽ ዝኸተል ዘሎ ዝመስሎ ዝነበረ ኣብ ጸልማት እዩ ዝጉግዝ ዝነበረ። ዕዉር እዩ ነሩ። እቲ መጸበሓዊ ግን ይርኢ ነሩ።

ሰብ ኣፍልጦ ወንጌል ኣምላኽን ርድኢትን መጠን ዘብዝሓሉ ዘመና ናይ ኃጢአት ነገር ክዝንግዎን ኃጢአት የለን ኣብ ዝብል መንፈስ ወዲቐ ይርከብ። ሓደ ኣብነት ናይ እዚ ብዙሓት ክቐርቡ ትርኢ ኣብ መንበረ ኑዛዜ ዝቐርቡ ግን ውሑዳት እዮም። ኣብ ኃጢአት ወዲቐና ከሎና ከይተናዘዘና ክንቆርብ የብልናን ልብና ቅሒሩ እንከሎ ክንቆርብ የብልናን። ብዙሓት በዚ ሎሚ ናይ ኃጢአት ርድኢት ኣዋዲቐም ይርከቡ። እዚ ንግላውን ሓበራውን ሕይወት ነዲእዎ ይርከብ። ኃጢአት ምስ ኣምላኽ ዘሎካ ርክብ ምስ ሰባት ከምኡ ምስ ርእሰኻ ምቁራጽ ማለት እዩ።

ኃጢአት ማለት ዘይምፍቃር ንካልኣት ጽቡቕ ክትገብር ዘይምጽዓር። ኣብ መንበረ ኑዛዜ ቀሪብና እንናዘዞ መብዝሕትኡ ነቲ ዘይንገብር እዩ። ኣብ መዓልቲ ፍርዲ ኣምላኽ ጠምየ ነር፥ ጸሚኤ ነር፥ ሓዚነን ነር፥ ኣብ ጸገም ነር እንተኾነ ሓንቲ ኣይገብርክመሉይን ክብል እዩ። ስለዚ ዓሚቕ ኣፍልጦ ኃጢአት ክህልወና ይግባእ። ከምኡ ምስ ዝህሉ ካብ ኣምላኽ ኣይክንፍለን ኢና። ኃጢአትና እንተ ተአመና ኣምላኽ ኣብ ጥቓና ከምዘሎ ምልክት እዩ። እቶም ብጣዕሚ ዘሕዝኑ እዞም ዝሰዕቡ እዮም።

- **ኣብ ሕይወቶም ኣምላኽ ዘየድልዮም ከም ፈሪሳውያን።** ኣብ ሕይወቶም ኣምላኽ ቦታ የብሉን። ንኣምላኽ ኣብ ሥርዓት ጥራሕ ይደልይዎ ወይ ሓደ ከቢድ ነር ምስ ወረዶም፥ ጥዑያት ከለዉ ኣምላኽ ኣየድልዮምን። ግብርም ናይ ሰይጣን ግዳማዊ ሕይወቶም ግን ልኡኻት መፍቀርቲ ኣምላኽ መሲሎም ዝጉግዙ።
- **ኣብ ሕይወቶም ምስተሓቱ ዝኾነ ኃጢአት ዘይዝክሩ ኣብ ዝሓለፈ ይኹን ሕጂ።** ናይ ኃጢአት እንታይነት ዘይግድሶም። ንኃጢአቶም ዘይእመኑ፥ ኣብ ዓለም እንከለዉ ኩነቴ ኣዊጀም። ንነብሶም ብሓሶት ነዲቐማ ይጉግዙ፥ ክፉእ ምግባር ንኣኣም ጅድንነት እዩ፥ እኳድኣ ንሓደ ኣብ ቅድሚ ካልኣት እንተ ኣዋረዱ ዓወት ይመስሎም፥ እዚኣም ጌና ኣብ ሕይወቶም ክርስቶስ ዘይተቐበሉ እዮም። ኩሉ ጊዜ ምንጪ ሁከት ኮይኖም ይነብሩ።
- **እግዚአብሔር ከም ዘይፈትዎም ገሮም ዝሓስቡ ምኽንያቱ ኣብ ሕይወቶም ሓደ ዓቢ ኃጢአት ስለዝፈጸሙ።** እዚ ጽርፈት መንፈስ ቅዱስ ይብሃል። ኣምላኽ ኣይምሕረንን እዩ ስለዚ ኃጢአት እናገበርኩ ምንባር ይሕሸኒ ይብሉ ንኣብነት ብዘይ ቃል ኪዳን ብሓንሳብ ዝነብሩ፥ ኣብ ስርቂ፥ ዝሙት፥ ዝነብሩ። ካብ ሕጂ ንኣይ ምሕረት የብለይን ኢሎም ንመገዲ ጸጋም ሒዞም ዝጉግዙ።

ነዚ መልሲ ክኾነና ዝኸእል እቲ መጸበሓዊ ክኸይድ እንከሎ ጸዲቐ ተመሊሱ ዝብል እዩ። ኃጢአተኛ ዝነበረ ምሕረት ኣምላኽን ኣብ ኃጢአቱ ስለ ዝተአመነን ጸዲቐ ተመሊሱ። ጸሎቱ ንሰማያት ሰንጠቐ ሓሊፉ ናይ እቲ ፈሪሳዊ ግን ኣብ ርእሱ ተመሊሱ። ትሕትና ልቢስና ንኣምላኽ ክንልምን ከሎና ዕርቂ ኣይኣብየናን እዩ ኣብ ወንጌል ኢየሱስ ዓርኪ ኃጥኣን ኮይኑ እዩ ዝርከብ። እተነኾነ ንኃጢአቶም ሸለል ኢሉ ኣብ ነጻ ዝኾነ ምሕረት ኣምላኽ ስለ ዝዕድሞም እዩ። ኃጥኣን ኣብ ቅድሚ ኣምላኽ ኃጥኣን ጥራሕ ኣይኮኑን እንታይ ድኣ ዝፍቀሩ ኃጥኣን እዮም ማለት ወላ እኳ ኃጥኣን እንተኾኑ ብኣምላኽ ይፍቀሩ እዮም። ኣምላኽ ኩሉ ጊዜ ክምለሱ ይጽበዮም።

ሎሚ አብ ዘለና ኣሊና ጸሎትና ኦ ኣምላኽ ምሕረትካ ሃበና ክንብል ይግባእ ወላ ነቶም ሕማቕ ዝገብሩና። ነዚ ክንገብር አብ ማርያም ንመለስ ንሳ ንቀተልቲ ወዳ እውን ክተማርር ኣይ ተሰምዓትን። ተኸተልቲ ወዳ ክስደዱ ክዋረዱ ክትርኢ ነቶም ገበርቲ እከይ ቅጽዓቶም ኣይደለዩትን ኩሉ ጊዜ አብ ምሕረት ኣምላኽ እያ እትጥምት ዝነበረት። እምብኣር ሎሚ መገዲ ሰማይ ምሃርና ንበላ። አብ ብርኪ ወዳ ተደፊእና ምእንቲ ወላዲትካ ተዓረቓና ንበሎ። ምሕረት ዝልማዱ ኣምላኽ ክምሕረና እዩ።

ኣማርያም አብ ብርኪ ወድኺ ተደፊእና ኃጢአትና ክንእመን እሞ ደቂ ሰማይ ክንከውን ምሳና ኩኒ፣ ንኹሉ ዝሓለፈ ኃጢአትና ክምሕረና ክዕረቓና ስምዓዮም ይመጽኡኻ ኣለዉ ኣውያቶም ተቐበል ብልልና። ኣደና ስለ ዝኾንኪ ሓደ ክጠፍእ ኣይትደልይን ኢኺእሞ ለምንልና ንበላ።

ሰላምን ዕርቅን ፍቕርን ዘውርድ ሰንበት ይግበረልና።

አባ ንጉሠ ፍሥሓ